

प्रिंसीपाल लालसिंधु हजारी सिंधु अजिवाणी (१८९९ – १९७६) जो जन्म सिंधु जे खैरपुर मीरसि शहर में अजिवाणी मुहले में थियो. ही शुरूअ खां ई होशियारु विद्यार्थी थी रहियो. हिन मुम्बई यूनीवर्सिटीअ मां एम.ए. अंग्रेजीअ में पासि कई. हू पहिरियों सिंधी हो जंहिंखे बी.ए. में अंग्रेजी विषय में मुंबई यूनीवर्सिटीअ में पहिरियों नम्बरु अचण करे यूनीवर्सिटीअ पारां एल्स स्कालरशिप अता थी. हीउ साहबु नैशनल कॉलेज मुम्बई जो प्रन्सीपाल ऐं साहित्य अकादमीअ जो केतिरा साल कन्वीनरु थी रहियो. हू अंग्रेजी ऐं सिंधीअ जो आलिमु हो. संदसि अंग्रेजी किताबु “इमार्टल इंडिया” पंडितु जवाहरलाल नेहरु चाह सां पढंदो हो. “हिस्ट्री ऑफ सिंधी लिटरेचर” हिन जो नायाबु पुस्तकु केतिरियुनि ई भाषाउनि में तर्जुमो थी चुको आहे.

हिन सबक में लेखक वक्त जी अहिमियत बुधाईदे चयो आहे त असां खे बि वक्त जो पूरो पूरो कदुरु करणु घुरिजे.

बुधो, पढो, समुझो ऐं अमल में आणियो.



पश्चिम जे देसनि खां असीं घणो कुझु सिखिया आहियूं. उते जे माणहुनि खे डिसी, असां पंहिंजे खाधे, पीते, चालि चलति, घर जे संजट ऐं रोज़मरह जे वहिंवार में काफ़ी फेरि घेरि आंदी आहे. मिसाल तोर नेरनि वक्ति असां खे बि अखिबार पढ़ण जी आदत पड़जी वेई आहे. बी गाल्हि जा असां पश्चिम वारनि खां झटी आहे, सा आहे डाइरी रखण जी आदत. नओं सालु शुरू थींदो त नई डाइरी हथि करण जी उणितुणि थींदी. डाइरी रखण जो मतिलबु आहे मुक़िरु कयल वक्त ते ज़रूरी हंधि पहुचणु, माणहुनि सां गडिजणु ऐं कमु कारि करणु. सभिका गाल्हि पूरे वक्त ते करणु हिकु सुठो गुणु आहे, जो हर कंहिं में हुअणु जुगाए.

पर इन्हीअ गुण जी असां मां घणा था परिवाह कनि? कंहिं मेड़ जो मुक़िरु वक्तु हूंदो छह बजा, त असीं उते पहुचंदासीं पिया साढे छहें बजे. इहो विचारु कीन कंदासीं त असां जे देरि सां वजण करे मेड़ु कोठाईदड़नि खे ज़रूर तक्लीफ़ थींदी. या असां खां अगु में आयलनि खे अहंजु थींदो. इन्हीअ ग़फ़िलत जे असर खे रोकण लाइ शादियुनि, महिफ़लुनि ऐं खियनि शगुलनि जे नींड – पत्रनि में ज़ाणायो वेंदो आहे त हिन वक्त खां हिन वक्त ताई अची सघो था. अहिडीअ हालति में ज़ाणायल वक्तनि मां कंहिं बि हिक जी पाबंदी करिणी पवे थी.

किनि माणहुनि खे वक्त जी पाबंदी ज़रूर करिणी पवे थी. ईं न करण सां न रुगो डिठो वाइठो टोटो पवंदो, पर इज़त में खलल पवण जो इमिकानु आहे. किनि मशिगूलियुनि में वक्त जी पाबंदी रखणु बिल्कुल ज़रूरी आहे, न त छीहो हिक तरफ़ि रसंदो ऐं खिलण हांबु बिए पासे थिबो. रेलगाडी या हवाई जहाज़ में मुसाफ़िरीअ लाइ जेकडहिं वक्त सिरि न पहुचिबो त छा गाडी बीहारे छडींदा या हवाई जहाजु उडामण खां रोकियो वेंदो? जडहिं प्लेटफार्म ते पहुचण सां गाडीअ खे वेंदो डिसिबो आहे, त कीअं न मुंहिंजो रंगु बदलिजण लगंदो आहे. वडनि धंधनि ऐं कारिखाननि वारा इन्हीअ करे मुक्रिरु जाइ ते मुक्रिरु वक्त खां ब्र मिन्ट सवेल ईं पहुची वेंदा आहिनि ऐं देरि सां असुलु न. वक्त जी पाबंदी फ़क़ति उहे ईं कीन था कनि, जिनि जे मथे ते जवाबदारी कान्हे या पंहिंजी जवाबदारी समुझण खां आरु था कनि.

सचुपचु त कंहिं बि माणहूअ खे जे पंहिंजे मान जी परिवाह आहे त उन खे बिए जे शान जो पुणि ओतिरो ईं ओनो हुअणु खपे, जंहिकरे खेसि पाण में वक्त जे पाबंदीअ जी हेर विझणु घुरिजे. अहिडी हेर विचुरंदइ आहे. वडनि खे डिसी नंदा पुणि वक्त जी पाबंदी झटि झटींदा, जा संदनि लाइ वडे हूंदे खूबु कारिगरि साबितु थींदी.

कडहिं कडहिं ईं पुणि थींदो आहे त बीमारीअ सबबि या बिए कंहिं ओचिते कारण करे वक्त जी पाबंदी रखणु मुश्किलु थी पवंदी आहे.

अहिडीअ हालति में छा करणु घुरिजे? अहिडे वक्ति टेलीफोन रस्ते या खासि कासिद हथि अगिले खे बरिवक्ति चिताउ डियणु घुरिजे. अहिडे इतिलाअ डियण करे बिए जी इज़त रहिजी ईंदी, इन्हीअ कारणि अव्हां जो हुन वटि मानु मथे थींदो.

वक्त जी पाबंदी इन्सान जे फ़ज़ीलत जी अहमु निशानी आहे ऐं फ़ज़ीलत ईं मनुष खे शर्फ़ु अता कराए थी.



नवां लफ़्ज

संजटु - सजावट, ठाह ठूह
हेर विझणु - आदत विझणु
ग़फ़िलत - बेपरिवाही
चिताउ डियणु - खबरदारु करणु
टोटो पवणु - नुक्सानु पवणु
इज़त में खलल पवणु - बदिनामी थियणु

आरु करणु - इन्कारु करणु, पासो करणु
कारिगरि साबितु थियणु - कमाइतो थियणु
कासिदु - नियापो पहुचाईदु
पाबंदी - ज़ाबितो, रोक
शर्फ़ु अता करणु - इज़त डियणु

उणितुणि - बेचइनी, चिंता
अहंजु - तक्लीफ़
शुगुलु - जल्सो, उत्सव
अहमु - मुख्य
छीहो रसणु - नुक्सानु पहुचणु

अभ्यासु

सुवालु १. हेठियनि सुवालनि जा जवाब लिखो.

- १) डाइरी छो रखणु घुरिजे?
- २) पूरे वक्त ते न पहुचण करे छा थो थिए?
- ३) वक्तसिरि न पहुची सघिजे त छा कजे?

सुवालु २. हेठियनि सुवालनि जा जवाब थोरे में लिखो.

- १) पूरे वक्त ते पहुचण ऐं कम करिण मां कहिडा फ़ाइदा आहिनि?
- २) इस्कूल में देरि सां अचण करे कहिडा नुक्सान थी सघनि था?



सुवालु ३. अ) हेठियनि जा खाल भरियो.

- १) सभिका गाल्हि पूरे वक्त ते करणु हिकु सुठो आहे.
- २) किनि माणहुनि खे वक्त जी जरूर करिणी पवे थी.
- ३) जे देसनि खां असीं घणो कुझु सिखिया आहियूं.
- ४) वक्त जी पाबंदी इन्सान जी जी अहमु निशानी आहे.

ब) सागीअ माना वारनि लफ़्जनि जा जोड़ा मिलायो.

- | | |
|------------|--------------|
| १) अहिंजु | अ) मुख्य |
| २) पाबंदी | ब) तक्लीफ़ |
| ३) ग़फ़िलत | क) ज़ाबितो |
| ४) अहमु | ड) बेपरिवाही |

प) हेठियनि लफ़्जनि जा ज़िद लिखो.

शुरू, देरि, जाणू, इज़त, खिलणु

द) हेठियनि लफ़्जनि जूं सिफ़तूं ठाहियो.

वक्तु, मुश्किलात, जवाबदारी, हवा, बीमारी

स) व्याकरण मूजिबु ग़ाल्हाइण जा लफ़्ज सुजाणो.

असीं, जेको, लाइ, सुठो, या, माणहू

ह) हेठियनि इस्तलाहनि जी माना लिखी जुमिले में कमि आणियो.

- १) छीहो रसणु २) चिताउ डियणु ३) हेर विझणु ४) आरु करणु

पूरकु अभ्यासु

(१) टुकर ते अमली कार्य

सचुपचु कंहिं बि माणहूअ मनुष खे शर्फु अतां कराए थी.

अ) सही या गलति लिखो.

- १) फ़ज़ीलत ई मनुष खे ओज ते रसाए थी.
- २) वक्त जी पाबंदीअ सां नुक्सानु थींदो आहे.

ब) टुकर मां हेठियनि लफ़्जनि सां लाग़ापो रखंदइ लफ़्ज गोल्हे लिखो.

- १) आदत २) मुख्य ३) ड़ुखियाई ४) नियापो पहुचाईदइ

ब) वक्त जी पाबंदी इन्सान जे फ़ज़ीलत जी अहमु निशानी आहे ऐं फ़ज़ीलत ई मनुष खे शर्फु अता कराए थी.

मर्थीअ सिट ते आधारु रखंदइ सुवालनि जा जवाब लिखो :

- १) कहिड़ो लफ़्जु ब़ दफ़ा कमि आंदलु आहे?
- २) सागीअ माना वारनि लफ़्जनि जो हिकु जोड़ो लिखो.
- ३) ब़ इस्म चूंडियो.
- ४) हर्फु जुमिलो गोल्हियो.

(२) तव्हीं बुधल या आज़िमूदो कयल अहिड़ो को वाक़ओ या घटिना बयानु करियो, जइहिं किथे वक्त ते न पहुची सधिया त

(३) मास्तरु शागिर्दनि खे वक्त जी पाबंदीअ बाबति गुफ़्तगू कराए, वक्त जे पाबंदीअ जी अहिमियत बुधाइण लाइ चवंदो.

(४) जेकइहिं सिजु न उभिरे त इन विषय ते पंहिंजा विचार लिखी अचण लाइ, मास्तरु शागिर्दनि खे चवंदो.

पाण करियां - पाण सिखां

क	अ	र	च	ड	म	स
ण	न	आ	ह		घ	त
य	छ	थ			स	ड
ल	ब	बु	य	व	वु	ज

विचों अखर 'ह' कमि आणे बियनि अखरनि जी मदद सां लफ़्ज़ तियारु करियो.

- १) हिकु जानिवरु
- २) शाबासीअ लाइ लफ़्ज़ु
- ३) ज़मीन खेड़ण जो साधनु
- ४) झंगल में ओचितो पाण मुरादो लगंदी आहे.
- ५) करण सां सभु कम सवला थियनि था.
- ६) जी मुंद में कोइलि मिठा गीत गाए थी.
- ७) मूखे भूसावलि खां पुणे पहुचण लाइ कलाक लगंदा आहिनि.
- ८) वक्त जी समुझणु घुरिजे.
- ९) पल कीमती आहिनि.
- १०) मीनाक्षीअ जो खेसि धीउ समानु समुझंदो आहे.

पराई पचार

माठि में पढ़ो ऐं समुझो.

पराई पचार माणहुनि में डाढी आम आहे. अगिले में के लिकल ऐब ऐं सुकुम हूदा त माणहुनि खे हरुभरु बि उन्हनि खे खोलण में डाढी खुशी थींदी आहे ऐं मज़ो ईंदो आहे. ओडी महिल जे यादि कनि त जीअं भाई त बिया मूंसां हलनि, तीअं तूं पुणि उन्हनि सां हलु, त हूंद ज़बान खे फ़ाइदे में रखनि ऐं बिए जी लाहिणी लाहिण ऐं लोकनि अगियां खेसि डिठे करण खां बाज़ि अचनि. केरु ऐबनि खां आजो आहे, कंहि महिल हरिको पंहिंजीअ दिलि ते हथु रखी डिसे, त सागीअ रीति को माणहूं मुंहिंजा ऐब बियनि अगियां पधिरा करे त केतिरी न चिड़ अचेमि, तडहिं खुदि खेसि कहिडो हकु आहे त बियनि जा पित वीचारे? यादि रखणु खपे त जे बियनि जी ऐबजोई कबी, त को अहिडो वक्तु ईंदो जो असां जा समूरा ऐब खुली ज़ाहिरु थींदा ऐं जेका अकूबत असां सां थींदी, सा धणी शल न कंहिंखे डिऐ न डेखारे. चवंदा आहिनि त जेकडहिं केरु कंहिं लाइ हिक आडुरि खणे थो त संदसि टे आडुरियूं उन डांहुं इशारो कनि थियूं. इनकरे असां खे सोचे समुझी गाल्हाइणु घुरिजे, जेकडहिं गाल्हाइणु जाइजु ऐं ज़रूरी हुजे त अहिडियूं गाल्हियूं कजनि, जिनि मां बियनि खे फ़ाइदो रसे. जेकडहिं को कंहिंजी गिला करे रहियो आहे, त तूं को बहानो करे उतां उथी वजु या उते गाल्हि फेराए कुझु सुठो गाल्हाइ. उते इहा गाल्हि यादि डियारि त जेकडहिं असां खां का खता न थी आहे त असांजी खुशिनसीबी फ़क़ति उपाइण हार जी भलाईअ करे ई थी आहे ऐं सागिए वक्ति गिलाखोर खे नरिमाईअ सां समुझाइ, जीअं अगिते ज़बान ते अहिडो गुफ़्तो न आणे, ऐं गिला थियल जो को चडो गुणु तोखे सुझंदो हुजे त उहो वर्णनु करि. उहे हर्फ़ को दिलि सां हंडाए त इहा गिलाखोरी संदी बुराई तोडे हुन मां जेके अनेक गुनाह था फुटनि, से हूंद झटि गुमु थी वजनि.

- अध्यापक शागिर्दनि खे ध्यान सां पढ़ण लाइ चवंदो. इन ते गुफ़्तगू कराईंदो.
- पराई पचार में अजायो वक्तु न विजाइणु घुरिजे, इन जी अहिमियत समुझाईंदो.